

Batagaa kañ Pol n'a sanba Galati borey se

Citaaboo fahamandiroo

Galati gandaa sii kala gandaa kañ se i ga nee Tirki laboo jere foo ga. Pol naarumawey ra a koy Galati borey do. Woo ka kate i ma naanay Isa Almasihu. Egilizyanj gorandi no din. Pol banda ga, Alyahuuduyanj bangay kañ nee kañ ka naanay Isa hinne si boro hallasi, kala ma Alyahuudey alaadawey mo kayandi. Waatoo kañ Pol maa kañ Galati borey na fondo cimoo nañ ka hanga taari cawandey wey, a hantum i se k'i hoyray, i ma duumi borcintaraa ra ka hanga fondo cimoo.

A n'i bayrandi kañ man'ti Alyahuudey ašariyaa no ma boro hallasi. Ka naanay Isa hinne no ma boro hallasi. A nee i se i ma nañ Hundi Henanantaa m'i gongu, zama nga no ma boro faaba ma hin ka teegoy henna tee.

Borey kañ se batagaa sanbandi maapney

nda fooyanoo kañ teendi i se

1 ¹Agay Pol kañ ti *diyaw, boroyan man'ay tee diyaw, boro man'ay ti a, amma Isa *Almasihu nda Baabaa Irkoy kañ n'a tunandi bukawey ra k'ay ti a. ²Agay nda ir armyey kul kañ goo ay bande ka batagaa woo sanba Galati gandaa *Egilizey se. ³Ir Baabaa Irkoy nda ir Koyoo Isa Almasihu *anneemaa nda alaafiyaa ma kaa war ga. ⁴Almasihu na nga boñ noo ir zunubey maaganda se k'ir cendi k'ir kaa zaman laalaa woo ra. Woo ti Irkoy ir Baabaa ibaayoo. ⁵Nga, darža ma bara a ga abada hala abada. Amin.

Alhabar Borya folloku bara

⁶Ay boñoo haw nda takaa kañ nda war cahā ka banda bere boraa se kañ na war cee nda [*Almasihu] *anneemaa. War koy alhabar borya tana dii, ⁷ka gar alhabar borya kul sii no koyne, boroyan de bara no kañ ga war bojey jaami, i ga baa ngi ma Almasihu *Alhabar Boryaa bere. ⁸Amma ba nda ir wala beenaa almalayka foo na alhabar borya foo waazu war se kañ ga fay nda woo kañ ir n'a waazu war se, koyoo ma laali. ⁹Sanda takaa kañ nda ir n'a har ka bisa, sohō ay g'a har koyne: nda boro foo na alhabar borya foo har war se kañ man'ti woo kañ war duu a, koyoo ma laali.

¹⁰Aywa, sohō adamize alhormaa wala Irkoy alhormaa no ay g'a ceeci? Wala mo adamizey se ay ga ceeci ya kan? Nda ya mma ceeci hala sohō ka kan adamizey se, ay si tee Almasihu tamoo.

Takaa kañ nda Pol tee diyaw

¹¹Ag'armey, ay ga war bayrandi kañ *Alhabar Boryaa kañ ay n'a waazu mana hun adamize do. ¹²Zama agay, ya na duu a adamize ga, a mana cawandi ya ne, amma Isa *Almasihu k'a bangandi ya ne.

¹³War maa ay jogolaa waatoo kañ ay goo Alyahuudey addinaa ra, takaa kañ nda ay hanse ka Irkoy *Egilizoo gurzugay ka ceeci k'a halaci, ¹⁴takaa kañ nda ay bisa ag'alwaddaa boobo ay jamaa ra Alyahuudey addinaa ra, zama ay ga hanse ka canse ay baabey alaadawey se.

¹⁵Amma kañ a kan [Irkoy] se kañ n'ay dañ jere ga za ay jaa gundoo ra, de mo kañ n'ay cee nga *anneemaa ra, ¹⁶ka nga *Iz'aroo bangandi ya ne, hala y'a har dumey se kañ man'ti Alyahuudu, ya na nbunadam hoyraa ceeci. ¹⁷Ya na žigi mo

ka koy Žerizalem, borey do kaŋ n'ay jin ka tee *diyaw, amma dogoo din da ya nka koy Arabi jina, ay yee koyne Damas.

¹⁸ Jiiri hinza banda ga, ay žigi ka koy Žerizalem ka Piyer bay, ay cindi jeroo ga jirbi woy cindi guu (15). ¹⁹ De mo ya na dii diyawey jerey boro kul nda man'ti Žak, ir Koyoo armaa. ²⁰ Hayey kaŋ ay g'i hantum war se, nga ne, Irkoy ga bay kaŋ ay si taari.

²¹ Woo banda ga, ay koy Siiri nda Silisi gandawey ra. ²² *Egilizey kaŋ goo Almasihu maapoo ga Žude gandaa ra mana bay ka dii agay. ²³ Amma i ga maa hinne i ga nee: «Boraa kaŋ cindi k'ir gurzugay goo ma naanaa waazu kaŋ a cindi ka ceeci k'a halaci.» ²⁴ De i ga Irkoy beerandi ay maaganda se.

Hayey kaŋ Pol nda diyawey cindey n'i kayandi

2¹Jiiri woy cindi taaci (14) banda ga, agay nda Barnabas žigi ka koy koyne Žerizalem, ay na Tit mo ka koy ay bande. ²Irkoy ka bangandi ya ne ka kate ya žigi, ay na *Alhabar Boryaa kanandi *Egilizey jine kaŋ ay g'a waazu dumey se kaŋ man'ti Alyahuudu. Boro kayantey, ay n'a kanandi i jine jere ga hala goyoo kaŋ ay goo m'a tee wala woo kaŋ ay n'a tee masi tee yaada. ³Ba Tit kaŋ cindi ay bande kaŋ ti Grek, a mana tilasandi a ga a ma hurubangu.^a ⁴Woo kul, haya mana kate a kala ir taari armey kaŋ zanba ka huru ir ra, ka borcintaraa derandi kaŋ ir duu a *Almasihu Isa bande k'ir tee bajŋnayan. ⁵Ir mana yadda i se ka cindi i cire ba alwaati kayna, hala Alhabar Boryaa cimoo ma cindi war kone.

⁶Wey kaŋ i g'i dii sanda boro kayante, haya kul kaŋyan no ay si kula, Irkoy si boro ndum guna. Borey kaŋ se i ga nee kayante mana haya daŋ ay ga ka tonton. ⁷Amma kaŋ i bay Alhabar Boryaa talfandi ay ga y'a waazu dumiyar kaŋ man'ti Alyahuudu se, sanda takaa kaŋ nda a talfandi Piyer ga Alyahuudey se, ⁸zama Irkoy kaŋ na Piyer soolu a ma tee Alyahuudey *diyaa, nga da ka agay mo soolu ya tee diyaw dumey kaŋ man'ti Alyahuudu se, ⁹kaŋ i yadda goyoo kaŋ nondi ya ne Irkoy *anneemaa ra, Žak, nda Piyer, nda Yehiya kaŋyan ti *Egilizoo hugoo ganjiyar na kabe daŋ agay nda Barnabas kaboo ra ka cebe kaŋ ngi yadda ir ga, ir, ir ma koy goy dumey kaŋ man'ti Alyahuudu game, ngi, ngi ma koy goy Alyahuudey game. ¹⁰I baa de ir ma hongu talkey, woo ti haya kaŋ ay soobay y'a tee.

Pol citi Piyer ga Antiyoš

¹¹Amma kaŋ Piyer kaa Antiyoš, ay citi a ga borey kul jine, zama a toope. ¹²Waatoŋ kaŋ boro fooyar kaŋ hun Žak do mana too kate, a ga ŋaa boro bande kaŋ man'ti Alyahuudu, amma za i too kate, a hun borey ra ka yee jere ga, a mana yee ka yadda ka ŋaa i bande, Alyahuudey kaŋ ga hurubanguyanoo kayandi hunburay se. ¹³Alyahuudey cindey mo na almunafikitaray tee ka hanga a hala nongu kaŋ ra i na Barnabas mo hangandi ngi bande ngi almunafikitaraa ra. ¹⁴Amma waatoŋ kaŋ ay dii i si dira borey kul jine nda *Alhabar Boryaa cimoo, ay nee Piyer se borey kul jine: «Nda ni kaŋ ti Alyahuudu, n'ga huna sanda boro kaŋ man'ti Alyahuudu, taka foo n'ga dumey kaŋ man'ti Alyahuudu gaabi i ma tee sanda Alyahuudu?»

Alyahuudey nda dumey jerey kul

si hallasi kala naanaa albarkaa ra

¹⁵Ir, ir nka hayandi alyahuudataray, ir man'ti zunubu teekey kaŋ hun dumey ra kaŋ man'ti Alyahuudu. ¹⁶Amma ir ga bay kaŋ *ašariyaa diiyanoo si boro tee boro šerrante, boro ma naanay hinne Isa *Almasihu no ma boro tee boro šerrante. Ir mo, ir naanay Almasihu Isa hala naanaa kaŋ ir na daŋ a ra m'ir tee boro šerranteyar, amma man'ti nda ašariyaa diiyanoo, zama ašariyaa diiyanoo si boro kul tee boro šerrante. ¹⁷Nda ir ga ceeci k'ir boŋ tee boro šerrante Almasihu albarkaa ra, ka gar mo zunubanteyar ti ir hunday, Almasihu ti zunubu cere wala? Abada! ¹⁸Zama nda ay yee ka hayey cin kaŋ ay n'i kayri, ya mma cebe kaŋ ašariyaa hookaw ti agay. ¹⁹Agay hunday ašariyaa k'ay tee bukaw, ay buu a here hala ya duu ka huna Irkoy here. Ay *kanjandi Almasihu bande, ²⁰man'ti agay no ma huna koyne, amma Almasihu no ma huna ay ra. Hunaroo kaŋ ay goo m'a tee soho da ay gaahamoo ra, ay s'a huna kala naanaa kaŋ ay n'a daŋ Irkoy *Iz'aroo ra, nga kaŋ bajoo kaŋ a n'a tee ya ne maaganda se, a na nga boŋ noo i ma nga wii ay sabboo se. ²¹Ay si

^a2.3 a ma hurubangu maanaa ti a ma huru alyahuudataray.

Irkoy *anneemaa kaa, zama nda a gar šerretaray mma duwandi ašariyaa ra, adiši Almasihu nka buu yaada.

Ašariyaa diiyanoo wala ka naanay Isa no ma boro tee boro šerrante?

3¹ He Galati borey, war sii nda lakkal, may ka dabari daŋ war se? War kaŋ takaa kaŋ nda Isa *Almasihu *kanjandi harandi war se kaaray, ma nee haya kaŋ war dii a.² Hayaa hinne kaŋ ay ga baa y'a bay war ga ti: *ašariyaa diiyanoo albarkaa ra war duu Irkoy *Hundoo wala naanaa šennoo kaŋ war maar'a albarkaa ra war duu a?³ War sii nda lakkal takaa woo kul? War šintin ka dira nda Irkoy Hundoo, sohó war ga benandi nda hundi-ibaayoo wala?⁴ War farawoo kul tee yaada wala? A si hin ka tee yaada.⁵ Irkoy kaŋ ga war noo nga Hundoo, nga kaŋ ga kayfiyaŋ tee war game, ašariyaa diiyanoo albarkaa ra wala naanaa šennoo kaŋ war maar'a albarkaa ra a g'i tee?

⁶ Takaa kaŋ nda «Ibrahim naanay Irkoy, de a kabandi a se šerretaray»^b, ⁷ war ma bay kaŋ borey kaŋ ga ngi naanaa daŋ Irkoy ra, ngi ti Ibrahim haamawey.⁸ *Citaaboo bayrandi za a mana tee kaŋ Irkoy ga dumey kaŋ man'ti Alyahuudu tee boro šerrante nda i naanay. Woo se a jin ka alhabar boryaa woo har Ibrahim se ka nee: «Ni bande gandawey kul ga duu albarka.»^c ⁹ Takaa woo ra borey kaŋ ga ngi naanaa daŋ Irkoy ra, ga duu albarka Ibrahim bande kaŋ naanay.

¹⁰ Borey kul kaŋ ga ašariyaa dii sii kala laaliyan cire, zama a hantumandi Citaaboo ra ka nee: «Boro kul kaŋ si hayey kul kaŋ hantumandi ašariyaa tiiraa ra dii k'i ka goy, bora laali.»^d ¹¹ A ga henan kaŋ ašariyaa si boro kul tee boro šerrante Irkoy jine, zama «boro šerrantaa si huna kala nda naanaa albarkaa»^e. ¹² Ašariyaa mana hun naanaa ra, amma «boro kaŋ ga hayey wey ka goy ga huna nda ey.»^f

¹³ Almasihu n'ir day k'ir kaa ašariyaa laaliyanoo ra, a tee laalihaya ir maaganda se, zama a hantumandi Citaaboo ra ka nee: «Boro kul kaŋ deejandi bundu ga, laali.»^g

¹⁴ Woo teendi hala Ibrahim albarkaa, dumey kaŋ man'ti Alyahuudu ma duu a Almasihu Isa bande hala ir ma duu naanaa ra Irkoy Hundoo kaŋ allaahidoo zandi.

Hayaa kaŋ ga ašariyaa nda allaahidoo fay

¹⁵ Ag'armey, ay ga šelaŋ war se sanda adamizey alaadaa: takaa kaŋ nda boro kaŋ na nga wasiyyoo hantum, boro foo s'a kaa, a si tonton a ga.¹⁶ Irkoy na allaahiduyan zaa Ibrahim nda nga hayroo se. A mana nee «nda nga hayrey se», sanda boro booboyaŋ, amma boro folloku ga a goo, a nka nee «nda ni hayroo se»^h, maanaa *Almasihu.¹⁷ Hayaa ne kaŋ ay g'a har: *amaanaa kaŋ Irkoy n'a zaa k'a jisi henna, *ašariyaa kaŋ goro jiiri zangu taaci nda waranza (430) amaanaa banda ga si allaahidoo kaa k'a derandi ka nga alkadaroo kaa.¹⁸ Zama nda ašariyaa bande boro ga duu tuboo, adiši man'ti allaahidoo ra a ga hun koyne. Ka gar allaahidoo ra Irkoy na Ibrahim noo *anneemaa.

¹⁹ Adiši macin se ašariyaa gorandi? A nka tontonandi allaahidoo ga ka borey hooyaney cebe, hala waati kaŋ hayroo kaŋ se allaahidoo zandi kaa. Ašariyaa woo, almalaykey k'a gorandi k'a daŋ waafakandikaw kaboo ra.²⁰ Ka gar waafakandikaw man'ti boro folloku no a ga waafakandi, amma Irkoy nga folloku no.

²¹ Ašariyaa ga Irkoy allaahidey kuta wala? Abada! Zama nda a gar ašariya nka nondi kaŋ ga hunayan noo, kul nda cimi šerretaray mana hun kala ašariyaa diiyanoo

^b3.6 Šintinoo 15.6.

^c3.8 Šintinoo 12.3.

^d3.10 Alhukumoo 27.26.

^e3.11 boro šerrantaa si huna kala nda naanaa albarkaa, Grek šenni ra, almaganaa faa ti boro kaŋ naanaa n'a tee boro šerrante, ga huna, Habaku 2.4.

^f3.12 Sargarey 18.5.

^g3.13 Alhukumoo 21.23.

^h3.16 Šintinoo 17.7.

ra. ²² Amma *Citaaboo na hayey kul daɗ zunubu gaaboo cire hala allaahidoo kaɗ Irkoy n'a zaa ma nondi ganakey se ngi naanaa kaɗ i n'a daɗ Isa Almasihu ra maaganda se.

²³ Kaɗ naanaa waatoo mana kaa, ir man'ti kala aʃariyaa kasa-izzey, ir daabandi hala naanaa fonda a cebandiyanoo ga. ²⁴ Taka a woo da, aʃariyaa ti ir gongukaa kaɗ g'ir gongu hala Almasihu ga, hala ir ma tee boro ʃerrantey aɗ naanaa albarkaa ra. ²⁵ Sohō kaɗ naanaa kaa, ir sii gongukaw bande koyne.

War man'ti baɗɗayaɗ koyne, Irkoy izeyaɗ ti war

²⁶ War kul man'ti kala Irkoy izeyaɗ *Almasihu Isa kaɗ war naanay a maaganda se, ²⁷ zama war kul kaɗ *batize Almasihu ra, war na Almasihu daɗ war ga sanda darbay. ²⁸ Woo ra Alyahuudu wala Grek sii no, baɗɗa wala borcin sii no, aru wala woy sii no, zama war kul ti affoo Almasihu Isa bande. ²⁹ Haya kaɗ se Almasihu wane nda war, adiʃi Ibrahima hayroo ti war, war ti tubukey sanda taka a kaɗ nda allaahidoo n'a har.

4¹ Ay nee: hala de tubukaa ga tee zanka kaccu, haya kul si nga nda baŋŋa fay, ba kaŋ se nga ti hayaa kul koyoo. ² A sii kala boroyanŋ cire kaŋ ga huga nda nga nda nga jinawey hala waatoo kaŋ baaboo na kayandi ga. ³ Ir mo takaa din da, waatoo kaŋ ir ga zanka, ir man'ti kala baŋŋayanŋ aduŋŋa hayey se. ⁴ Amma kaŋ alwaatoo too kaŋ kayandi, Irkoy na nga *Iz'aroo sanba kate. Woy-boro k'a daŋ aduŋŋa ra, a hayandi *ašariyaa waati ⁵ hala a ma duu ka borey kaŋ goo ašariyaa hinoo cire day k'i kaa kabe ra. Woo ra ir ga hin ka tee Irkoy ize kanbari. ⁶ Haya kaŋ se Irkoy izeyanŋ ti war, woo se Irkoy na nga Iz'aroo *Hundoo sanba ir biney ra. Hundoo din no ma kaati ka nee: «Abba, ir Baabaa Irkoy!» ⁷ Takaa woo ra ni man'ti baŋŋa koyne, iz'aru ti ni. Haya kaŋ se iz'aru ti ni, woo se Irkoy sabboo ra tubukaw mo ti ni.

Alhuzunoo kaŋ Pol n'a zaa Galati borey se

⁸ Waatey kaŋ bisa ra war mana Irkoy bay, war cindi ka tee koyyanŋ se tam kaŋ nda cimi man'ti koyyanŋ no. ⁹ Amma sohō war ga Irkoy bay, wala hunday sohō ir ma nee Irkoy ga war bay. Taka foo war ga war boŋ yeeti haya buunayanŋ kaŋ sii nda nafaw cire kanŋanŋ se war ga baa war ma tee tam koyne? ¹⁰ War ga zaariyanŋ, nda handuyanŋ, nda waatiyanŋ, nda jiriyanŋ beerandi. ¹¹ Ay ga hunbur war here farayanoo kaŋ ay n'a tee war se ma tee yaada.

¹² Ag'armey, ay g'a ŋaaray war ga, war ma tee sanda agay, zama agay mo, ya nka tee sanda war. War mana ifutu kul tee ya ne. ¹³ War ga bay kaŋ cee jinaa, ay wircoo ka kate ya koy war do ka *Alhabar Boryaa har war se. ¹⁴ Ay wircoo hanse ka war farandi, war man'ay konnay war man'ay hesu, amma war nk'ay dii sanda Irkoy almalayka, sanda *Almasihu Isa. ¹⁵ Macin no war gomnoo ti a? Ay ga tee war se seede kaŋ, nda a mma hin ka tee waatoo din, war ga war moyey dogu k'i noo ya ne. ¹⁶ Cimoo kaŋ ay g'a har war se kate ya tee war se iberi wala?

¹⁷ Borey din kaŋ ga war ceeci nda gaabi, alkuniyanteyanŋ no, i mma baa ngi ma agay nda war kaa cere ga hala war ma duu ka gaabandi ngi hayey ra. ¹⁸ A ga boori boro ma gaabandi teegoy henna ga waati kul, a masi tee haya kaŋ, nda ay goo war gamey ra de no, war g'a tee. ¹⁹ Ay zankey, ay goo hayyan taamari raⁱ koyne war se hala waati kaŋ Almasihu ma timme war hunaroo ra. ²⁰ Ay si baa kala ya bara war do hala ya takaa kaŋ nda ay ga ŋelaŋ barmay, zama ay ga almunkar nda war.

Koŋŋa woyoo nda borcin woyoo

²¹ W'ay bayrandi, war kaŋ baa war ma goro *ašariyaa hinoo cire, war si haŋajer ašariyaa se wala? ²² A hantumandi *Citaaboo ra kaŋ Ibrahima duu iz'aru hinka, affoo koŋŋaa ga, affaa borcin woyoo ga. ²³ Koŋŋaa wanoo mana hayandi kala hundi-ibaayi ra. Borcin woyoo wanoo mana hayandi kala Irkoy allaahidoo albarkaa ra. ²⁴ Šennoo woo goo nda maana, zama ihinkaa man'ti kala sanda *amaana hinka. Amaana foo zandi Sinay tondi hondoo boŋ, woo ti Hažatta, a ga izeyanŋ hay kaŋ ga tee baŋŋayanŋ. ²⁵ Hažatta ti Sinay tondi hondoo kaŋ goo Arabi, a ga hima nda Žerizalem kaŋ ga bara sohō da, zama nga nda nga izey goo baŋŋataray. ²⁶ Amma Žerizalem kaŋ goo beene ti borcin woyoo kaŋ ti ir jaa. ²⁷ A hantumandi Citaaboo ra ka nee:

«Jlaali, woy gunoo kaŋ si hay,
hanse ka jaali, ma kaati, ni kaŋ si taama,
zama woyoo kaŋ cindi nga foo ga duu ize boobo
ka bisa woyoo kaŋ goo kurŋoo kone.»^j

²⁸ War kaŋ ti ag'armey, sanda Isiyaka war man'ti kala Irkoy allaahidoo izey.
²⁹ Sanda cee jinaa takaa kaŋ woo kaŋ hayandi hundi-ibaayoo ra na woo kaŋ hayandi

ⁱ4.19 Pol mma nga boŋ himandi nda woy kaŋ ga taama.

^j4.27 Ezayi 54.1.

Irkoy *Hundoo albarkaa ra gurzugay, taka follokaa no hala sohõ. ³⁰ Amma macin no Citaaboo nee? A nee: «Korɣaa nda nga iz'aroo gaaray, zama abada korɣaa iz'aroo si tubu borcin woyoo iz'aroo bande.»^{k 31} Woo se ag'armey, ir man'ti korɣaa izey, borcin woyoo izey ti ir.

Almasihu n'ir sawal

5¹ Borcintaray se *Almasihu n'ir sawal. Adişi wa gaabandi, war masi war boŋ yeeti baŋnataray cire.

² Nga ne, agay Pol ga nee war se kaŋ, nda war na war boŋ daŋbangu, Almasihu si haya kul hanse war se. ³ Ay ga yee ka adamize kul kaŋ hurubangu bayrandi kaŋ a ga hima ka hayey kul tee kaŋ *ašariyaa n'i har. ⁴ War dunbu nda Almasihu, war kaŋ ga ceeci ašariyaa ma war tee boro šerrante. War fay nda Irkoy *anneemaa. ⁵ Ir hunday naataa goo kaŋ Irkoy *Hundoo albarkaa ra ir ga duu šerretaray. Ir g'a batu nda naanay. ⁶ Almasihu Isa bande, hurubanguyan wala hurubanguyan jajay kul sii nda alfayda. Naanaa kaŋ ga goy baji ra bara nda alfayda.

⁷ War zuru henna, may ka war ganji war ma cimoo dii? ⁸ Boŋbereyanoo woo mana hun Irkoy do kaŋ na war cee. ⁹ Dolobiri kaccu ga laajinoo kul tunandi. ¹⁰ Agay, ay ga naanay ka bay ir Koyoo maaganda se war mana miile tana zaa. Amma bora kaŋ ga war boŋoo bere, boro kul kaŋ no, koyoo ga nga zukandoo zaa.

¹¹ Ag'armey, nda a gar agay, ya mma hurubanguyan waazu, macin se ay ga gurzugandi? Adişi Isa *kanjandibundoo si tee boro kul se albasi. ¹² Borey kaŋ ga war boŋey bere, i ma ngi boŋ daasu zaati.

¹³ Ag'armey, war, war mana ciyandi kala sawalyan se, amma war masi sawalyanoo tee haya kaŋ ga kate war ma dira hundi-ibaayi ra, war ma cere alhaadimay baji ra. ¹⁴ Zama ašariyaa kul si tabati kala šenni folloku ra, šennoo ti: «Ma baa ni cinaa sanda takaa kaŋ nda n'ga baa ni boŋ.»¹⁵ Amma nda war ga cere nama ka cere ŋaa, war ma hawgay war masi koy cere halaci.

Irkoy Hundoo m'ir juwal, hundi-ibaayi mas'ir juwal

¹⁶ Hayaa kaŋ ay ga baa y'a bayrandi war se man'ti kala war ma dira Irkoy *Hundoo bande, nga ra war si dira nda hundi-ibaayi boonawey. ¹⁷ Zama hayey kaŋ boro hundi-ibaayoo g'i boonay si kan Irkoy Hundoo se, takaa din da hayey kaŋ ga kan Irkoy Hundoo se si kan hundi-ibaayi se. Haya hinkaa woo si cere zaa, taka kaŋ ra war masi duu ka hayey tee kaŋ war ga baa war m'i tee. ¹⁸ Amma nda Irkoy Hundoo no ma war gongu, war sii *ašariyaa hinoo cire.

¹⁹ Hundi-ibaayi teegoyey si tugu, ngi ti: woy nda aru izefututaray, žiibi, haya futu boonayyan, ²⁰ tooru ganayan, kottekoynitaray, iberitaray, yenje, canseyan, binetunyaney, alhaasiditarawey, waafakay jaŋawey, fay-fayyaney, ²¹ boonayyaney, suuyaney, ŋaa-ka-hooyan, nda hayey kaŋ ga hima nda wey. Ay ga war bayrandi sanda takaa kaŋ nda ay bay k'a tee kaŋ borey kaŋ ga hayey wey dumey tee si Irkoy *Laamaa tubu.

²² Amma hayaa kaŋ Irkoy Hundoo g'a hay ti: baji, ŋaali, alaafiya, suuri, borohennataray, binehennay, allaahidutaray, ²³ bineyaynay, boŋdiyan. Ašariya sii no kaŋ ga konna hayey wey dumey. ²⁴ Borey kaŋ ti *Almasihu [Isa] borey na hayey kaŋ hundi-ibaayi ga bag'ey nda wey kaŋ a g'i boonay *kanji. ²⁵ Nda ir ga huna Irkoy Hundoo bande, ir ma dira mo Irkoy Hundoo bande. ²⁶ Ir masi tee foomanteyan ka cere ceeci, ka canse cere ga.

War ma cere jeraw zaa

6¹ Ag'armey, nda boro diyandi laybu kul kañ teeyanoo ra no, war kañ Irkoy *Hundoo ga war gongu, wa bora a dañ fonda a ra nda bineyaynay. Ma hawgay ni hunday masi koy siyandi. ² Wa jeraw zaa cere se, woo ra war ga *Almasihu ašariyaa tabatandi. ³ Boro kañ ga hongu haya ti nga, ka gar a man'ti baffoo, a mma nga boñ darga. ⁴ Boro foo kul ma nga boñ teegoyoo fesufesu, woo ra a ga hin ka fooma nga boñ de here, amma man'ti boro foo here a ga fooma. ⁵ Zama boro foo kul ga tuuru nga boñ maapoo ga.

⁶ Bora a kañ se Irkoy meešennoo ga cawandi ma cawandikaa noo hayey kul ra kañ goo a se.

⁷ War masi war boñ darga, Irkoy si nañ boro ma nga joojoo. Zama woo kañ boro n'a duma, nga no a g'a hegay. ⁸ Boro kañ duma nga boñ hundi-ibaayoo se ga hayaa hegay kañ hundi-ibaayi g'a hay kañ ti halaciyani. Amma boro kañ duma Irkoy Hundoo se ga hayaa hegay kañ Irkoy Hundoo g'a hay kañ ti hunayan abadantaa. ⁹ Ir masi fara nda gomni teeyan, nda ir biney mana hun, ir ga nga gomnoo hegay waatoo kañ ga hima ra. ¹⁰ Woo se, nda ir duu fondo, ir ma gomni tee borey kul se, waaniwaani borey kañ ir nda ey goo naanaa fonda a ra.

Kašeta koraa nda fooyanoo

¹¹ Wa harfu beerey guna, agay hunday kaboo k'i hantum war se. ¹² Borey kañ ga baa ngi ma ngi boñ boryandi borey se, ngi no ma war waazibi war ma hurubangu. I si woo tee kala hala borey masi ngi gurzugay *Almasihu kañ buu *kanjandibundoo ga maaganda se. ¹³ Zama wey kañ hurubangu hunday si *ašariyaa dii. I si baa kala war ma hurubangu hala ngi ma fooma ka nee ngi tammaasaa goo war hamey ga. ¹⁴ Agay, abada ay si fooma nda haya kul nda man'ti ir Koyoo Isa Almasihu buuyanoo kanjandibundoo ga kañ albarkaa ra aduñña kanjandi ya ne sanda takaa kañ nda agay mo kanjandi aduñña se. ¹⁵ Hurubanguyan wala hurubanguyan jañay sii nda nafaw kul. Ma tee takari taaga bara nda nafaw. ¹⁶ Borey kul kañ ga dira fonda a woo bande, alaafiyaa nda tamallaa ma bara i ga, ngi kañ ti Izirayel borey kañ ti Irkoy wane!

¹⁷ Hō banda ga, boro kul masi yee k'ay farandi, zama agay, Isa busawey goo ay gaahamoo ga.^m

¹⁸ Ir Koyoo Isa Almasihu *anneemaa ma bara war lakkaley bande, ag'armey! Amin.

^m6.17 Busawey man'ti kala gurzugaa kañ Pol duu a Isa naanaa maaganda se.